

Ra Judas

Ja ua ra carta bi 'yo'tra Judas.

1 ¹ Nuga dra Judas, ra mefiga ra Jesucristo, dadi n'yohuga'be ra Jacobo. Dadi zengua to ga bi zon'na Oja. Emmei di ma'ahu Oja. Ra Jesucristo p'uya, fa'ahu. ² Di nne ngue man'na di dinni mmuihu ngue di huc'ahu Oja. Di nne ngue emmei di ma'ahu Oja 'ne da hyut'a ni mmuihu.

³ Ague ma zi cu'ahu, janjuani da ne ngue xca ot'ahu ra carta ya yø hya n'youi na ra nho da nthehu ngue ya da nyamhmu. Pe jap'u man'na ra hya ja ts'editho ga otra carta ga pen'nahu p'u. 'Yo guí nnehu ngue to di ts'onna ra hya di ec'eihi, guehna ra hya i ja para zantho na. Pe n'na nditho bi un'Oja te'o ga o ra 'ye. ⁴ A nuyá, 'bu i'da yø ja'i ngue hingyø hoga 'yec'ei. I häte, guehya mmanya ngue sä ga siguetho ga øthu ra nts'o, porque ja ra mpunnbate Oja, i ena. Pe ngue nguna ra hya mma, ya cøn'a ma Ojahu, co 'ne'a ma Hmuhu Jesucristo cøni. A nuya p'uya, ya manjam'møtho nt'ot'i p'u ja ra Maca Libro ngue guehya yø ja'i da ma ra castigo ya.

⁵ Madague'a ya guí pahmu na ra hya ga xi'ahu ya, pe di nne ga ben'nahu te xa 'yøt'Oja yø pa xa thogui. Porque nu'mø mambá juppu ja ra häi Egipto ya yø ja'i Israel, m'mefa p'uya, bi hyo'u to himbi 'yec'ei te bi ma. ⁶ Dami bemhmu te bi tho'u yø anxe himbi zupra 'befi mi pefi, sinoque bi zop'u'a te mi pep'u mahets'i. Nuna Oja, xa ndut'i conyø cadena p'u ja ra 'bexui mente da zønna pa di nja ra ts'ut'abi. ⁷ 'Ne dami bemhmu te bi jap'a Oja'u yø mmengu p'u ja ra hnini Sodoma 'nehra hnini Gomorra conmi'da yø hnini guerp'utho mambí ja. Mi njap'u yø ja'i mi 'bup'u ngue 'yots'om'mäi tengutho øtyø ja'i 'bup'u guí 'buhmu ya ngue 'yots'om'mäi. 'Bu i'da ngue yø mmìn'yohuse madi 'berpa rá sä tengutho 'mø dra xisu. Pe bi nzø ya yø hnini ya n'namhma ngue nu to gätho øtyø ts'oqui da badi ngue di njapra castigo m'mefa conna sibi para zantho.

⁸ Tengutho di xi'ahu ya, xquet'a njarbutho'a te øtyø fehni xännbate p'u guí 'buhmu. Nu'u, di ts'antyø dä, ena ngue bi t'uti ngue da zä da 'yøt'a xants'o ngue di ts'onyø do'yo. Embi ngue hingui ja ts'edi ga øthu ya yø hya di 'bejpahu Oja ga øthu. 'Ne nnømman'u'u tate ja yø ts'edi. ⁹ Nu'mø mi du ra Moisés, nu'a ra 'bet'o anxe Miguel bi njun'ma hyaui ra zithu ngue di nuennbabi rá do'yo. Pe nu'a ra Miguel himbi hya ra ts'edi xta nnømman'u ra zithu, xta 'yembi ngue da ma ra castigo. Sinoque høntho embi: "Di hec'a'i Oja", bi 'yembi. ¹⁰ Pe nuya yø n'yohu di xi'ahu ya, nnømman'u'u ja yø ts'edi 'ne hingui padi hanja. Tengutho yø zu'ε ngue

hìn'yü yø n'yomfēni, nū'a rā nts'o so yø mmui gue'a øt'a, njarbutho ya dí xi'ahü ya, guehya di m'mehya.

¹¹ Nüya yø ja'i ya, hague ngu rā n'u dā zā ya. Porque tenthō rā nts'o bi 'yøtrā Caín. A nūya p'üya, øtrā ts'oqui ngue dā dahra mēnyü, tengutho bi 'yøtrā Balaam. Pē di m'medi tengutho rā Coré, di m'medi ngue himbi ne xta 'yøde te mman'Oja. ¹² Nū'mø pap'u ja rā ngo guí øthü ya yø ja'i dí xi'ahü ya, di 'berpabi yø sä'u yø ja'i njuantho yø 'yēc'ei. Porque nūya yø ja'i ya di ho di nsihmē, pē hingui nnu mansu mi'da yø ja'i 'bup'u ja rā ngo. Høntho nne ngue di nniyase. A nuyá, hìn temā nho dā 'yøt'ahü ya. Ya guí nnuhü n'na rā jogui 'mø bá hā rā ndahi, 'nē himbi n'ye, njarbutho ya. Nuyá, guehya tengutho yø za hingui zü'mø bi zønna pa di nzudi. Ya xandu, janangue hingui zudi, 'nē majuanī ngue xandu ngue nū'mø mi sat'i, bi c'uts'i. ¹³ Nüya yø ja'i ngue høndra nts'o ga 'yo, guehya yø ja'i gui nhyejpa yø funthe jap'u ja rā jathe ya, nup'u nī gohra ts'othē xants'o rá fūgui høts'e, njarbutho ya. Guehya tengutho yø sø 'mø dadi pomp'u thogui. Guehya dā ma rā castigo para zantho ya, dā map'u ja rā ts'a'bexui.

¹⁴ 'Dato yø papá bi m'mui bá fūdi asta rā Adán, mi m'mü'a rá yoto, ya rā Enoc. Guehna rā Enoc bi mā te di nja, bi 'yēna: “Nū'mø bá ēcua Oja, yø mahuahitho yø maca anxē dā n'youi. ¹⁵ Dá ēhē ngue dā 'yørpa rā ts'ut'abi gātho yø ja'i. Gātho yø ts'oc'ei hingui ēc'ei Oja dā ma rā castigo ngue'a te gāma nts'o xā 'yøt'e, dā gue'a te gāma ts'omhya xā xi Oja p'u ha ya”, bi 'yēna. ¹⁶ Nüya yø nemhya, hīnjongui pōni ngue di nnu manho. I nne ngue nū'a te go nnepyø mmui dā 'yøt'e, gue'a di nja'a. Nū'mø ya, ēna ngue pásē. Di hoqui te xihyø ja'i, para ngue dā zāp'u dā gujpabi te honi.

¹⁷ Ague mā zi cū'ahü, dami bēmhmü nā rā hyā bi xi'ahü m'met'o ya yø representante mā Hmühü Jesucristo. ¹⁸ Nuyá, bi mā ngue hante dā gaxyø pa di 'yēp'u, di m'mühyø ja'i ngue dā dentho'u yø hyā xanduxqui. Guehya yø ja'i dā 'yøtho'a rā nts'o so yø mmui ya. ¹⁹ Guehya yø n'yohü 'uēnyø ja'i ya. Gue'a rā 'yü cāmbase yø n'yomfēni dā 'yøt'e. Hinga gue'a rā 'yü di unna Espíritu Santo ga 'yo. ²⁰ Pē ague mā zi cū'ahü, dami 'yøt'e ngue man'na di ndü nī maca nt'ēc'ēihü i ja. Nū'mø guí mmat'Ojahü, dami unna 'yü rā Espíritu Santo ngue di bēn'nahü te guí mmāmhmü. ²¹ 'Yo gadi unthohü rá mātē Oja. Nūna mā Hmühü Jesucristo ja rá nhuēcātē nā. Ma ga tømhmü ngue di 'dacjü rā te para zantho.

²² Nū to yobēni, dami hāthü rā ts'edi ngue 'yo di thāt'i. ²³ Pē nū'u ya xā thāt'i, dami yāni, tengutho 'mø gui hyā'a n'na rā nzunza di o sibi ngue hingui nnepe dā guadi di nzø, gui jarbū. Di nja nī nhuēcātēhü ngue mi'da yø ja'i, pē dami mfāhmü, māmī njahü p'u tengu øt'u. Nup'u gdi

bēmhm̄ ya yø ja'i ya, tengutho 'mø xanguahyø ulu ngue'a rā nts'o ga
'yo, hīngui sā ha dī mbennbī.

²⁴ Hønsē Oja ja rá mfadi, 'nē ja rá ts'edi ngue fä'ah̄ hīngui 'yøth̄ rā
ts'oqui. Oja dā 'yøt'e ngue hīnte mants'o dā dīn'nah̄ 'mø rā pa gui
m'mähm̄ p'ū ja rá hmi rá dā. Nu'a rā ora'a p'ūya, ya dā zā gui johyah̄.

²⁵ Nūnā Oja bi yanjū connā guehrā Jesucristo. Maguesē Oja ngue jase
rá ts'edi, 'nē guehnā tātē hangū rā pa para zantho nā. Dā ngūt'ātho.